

ಮಗಗಳನ್ನು ಬಿಟ್ಟುಬಿಡೋಣಾ?' ಎಂದು ಕೇಳಿದ. ವ್ಯಾಪಾರಿ ದಾಳಿಂಬೆಯನ್ನು ತಿನ್ನುವಂತೆ ನೋಡಿದ. ಮನಸ್ಸಿನಲ್ಲೇ ಅದರ ಬೆಲೆಯನ್ನೂ ನಿರ್ಧರಿಸಿದ. ಆದರೆ ತೃಪ್ತನಾಗಲಿಲ್ಲ. 'ಈ ಒಂಟಿ ದಾಳಿಂಬೆ ಹಣ್ಣಿಗಾಗಿ ನಿನ್ನ ಮಗಳನ್ನು ಬಿಟ್ಟುಬಿಡಲೆ?' ಇದು ಕೊಟ್ಟ ಸಾಲದ ಗೌರವಧನ ಎಂದಾಯಿತು. ನಾವು ಬಡ್ಡಿ ತೆಗೆದುಕೊಳ್ಳಬಾರದು ನೋಡು, ಆದ್ದರಿಂದ ಬಡ್ಡಿ ಬೇಡ. ಅಸಲಿಗೆ ಸೂಕ್ತವಾದ ವಸ್ತುವನ್ನು ನಾಳೆ ಸಂಜೆಯೊಳಗೆ ತಂದು ಕೊಡು. ತಪ್ಪಿದರೆ ನಿನ್ನ ಮಗಳು ನನ್ನವಳಾಗುತ್ತಾಳೆ' ಎಂದು ಹೇಳಿದ.


ಮೀನುಗಾರ ತಲೆಗೆ ಕೈ ಹೊತ್ತುಕೊಂಡು ಜಲಾಶಯದ ಬಳಿಗೆ ಬಂದು ಒಂದೇ ಸವನೆ ಅಳುತ್ತ ಕುಳಿತುಕೊಂಡ. ಆಗ ಅಲ್ಲಿಗೆ ಒಬ್ಬ ಘಟೇರ ಬಂದ. ಅವನ ಅಳುವಿನ ಕಾರಣ ಕೇಳಿ ತಿಳಿದುಕೊಂಡ. 'ಅಳಬೇಡ. ಸರ್ವಶಕ್ತನಾದ ದೇವರು ನಿನ್ನ ನೆರವಿಗೆ ಬರುತ್ತಾನೆ. ಬಲೆ ಬೀಸು. ಸಿಕ್ಕಿದ ವಸ್ತುವನ್ನು ತೆಗೆದುಕೊಂಡು ಹೋಗಿ ಅವನಿಗೆ ಕೊಡು. ಮುಂದೆ ಎಲ್ಲವೂ ಒಳ್ಳೆಯದೇ ಆಗುತ್ತದೆ' ಎಂದು ಹೇಳಿ ಹೊರಟುಹೋದ. ಅವನ ಮಾತಿನಂತೆ ಬಲೆ ಬೀಸಿದಾಗ ಒಂದು ದೊಡ್ಡ ಶೀಸೆ ಸಿಕ್ಕಿತು. ಭದ್ರವಾಗಿ ಬಿರಡೆ ಮುಚ್ಚಿದ ಅದರ ಒಳಗೆ ಒಂದು ಪುಟ್ಟ ಭೂತ ಕುಣಿದಾಡುತ್ತ ಇತ್ತು. ಅದನ್ನು ತಂದುಮೀನುಗಾರ ವ್ಯಾಪಾರಿಗೆ ನೀಡಿ, 'ಈ ದಿನ ಸಿಕ್ಕಿದ್ದು ಈ ಶೀಸೆ ಮಾತ್ರ' ಎಂದು ತಿಳಿಸಿದ.

ವ್ಯಾಪಾರಿ ಶೀಸೆಯನ್ನು ನೋಡಿದ. ಭೂತಗಳನ್ನು ಬಳಸಿಕೊಂಡು ಸಂಪತ್ತು ಸಂಪಾದಿಸಬಹುದೆಂದು ಅವನಿಗೆ ಗೊತ್ತಿತ್ತು. ಒಳಗಿದ್ದ ಭೂತದೊಂದಿಗೆ, 'ನಿನ್ನನ್ನು ಹೊರಗೆ ತಂದರೆ ನನಗೆ ಬೇಕಾದ ಸೇವೆ ಮಾಡುತ್ತೀಯಾ?' ಎಂದು ಕೇಳಿದ. ಭೂತವು, 'ಮೊದಲು ಹೊರಗೆ ತೆಗೆ. ಆಮೇಲೆ ನೋಡೋಣ' ಎಂದು ಹೇಳಿತು. ಅವನು ಬಿರಡೆ ತೆಗೆದು ಭೂತವನ್ನು ಹೊರಗೆ ತಂದ. ಅದು ಆಕಾಶದತ್ತರ ಬೆಳೆದು ನಿಂತು ಅಟ್ಟಹಾಸದಿಂದ ನಕ್ಕಿತು. 'ಈ ಶೀಸೆಯೊಳಗೆ ನನ್ನನ್ನು ಸೇರಿಸಿ ಅದೆಷ್ಟೋ ವರ್ಷಗಳೇ ಕಳೆದವು. ತಾಳಲಾಗದ ಹಸಿವೆಯಾಗಿದೆ. ನನ್ನ ಹಸಿವನ್ನು ನೀಗಿಸುವ ಜವಾಬ್ದಾರಿ ನಿನ್ನದು. ಅದನ್ನು ಮಾಡದಿದ್ದರೆ ನಿನ್ನನ್ನು ತಿನ್ನುತ್ತೇನೆ' ಎಂದು ಬಾಯ್ತೆರೆದು ಹೇಳಿತು. ವ್ಯಾಪಾರಿ ಭಯ ಹೊಂದಿದ. ಕೆಲಸದವರನ್ನು ಕರೆದು ಅದರ ಮುಂದೆ ತಿಂಡಿಗಳನ್ನು ತಂದಿರಿಸಲು ಹೇಳಿದ. ತಂದಿಟ್ಟುದನ್ನು ಗಬಗಬನೆ ನುಂಗಿದ ಭೂತ. 'ಇನ್ನೇನಿದ್ದರೂ ತಾ, ಹಸಿವು ನೀಗಿಲ್ಲ' ಎಂದು ಅಬ್ಬರಿಸಿತು. ಮನೆಯಲ್ಲಿದ್ದ ಆಹಾರ ಪದಾರ್ಥಗಳು, ದಿನಸಿಗಳು, ತರಕಾರಿಗಳು ಎಲ್ಲವನ್ನೂ ಕಬಳಿಸಿತು. 'ಹಸಿವು ನೀಗಿಲ್ಲ, ಬೇಗ ಏನಾದರೂ ತಾ' ಎಂದು ಕೂಗಿತು.

ವ್ಯಾಪಾರಿ ಭಯದಿಂದ ಕಂಪಿಸುತ್ತ, 'ಇನ್ನು ಚಿನ್ನ, ಬೆಳ್ಳಿ, ನವರತ್ನಗಳು ಬಿಟ್ಟರೆ ಬೇರೆ ಏನೂ ಇಲ್ಲ' ಎಂದು ನಿವೇದಿಸಿದ. 'ಅದೂ ಆಗುತ್ತದೆ, ತಾ' ಎಂದು ಭೂತ ಒಂದು ಚೂರು ನಗನಾಣ್ಣಗಳನ್ನೂ ಬಿಡದೆ ತರಿಸಿ ಹೊಟ್ಟೆಗಿಳಿಸಿತು. ವ್ಯಾಪಾರಿ ಸಕಲ ಸಂಪತ್ತನ್ನೂ ಕಳೆದುಕೊಂಡು ಭಿಕ್ಷಾರಿಯಾದ. ಅಷ್ಟರಲ್ಲಿ ಘಟೇರ ಅಲ್ಲಿಗೆ ಬಂದ. ವ್ಯಾಪಾರಿ ಓಡಿಹೋಗಿ ಅವನ ಕಾಲುಗಳನ್ನು ಹಿಡಿದುಕೊಂಡ. 'ಅಯ್ಯಾ, ನನ್ನ ಜೀವ ಉಳಿಸಿ. ಜೀವಮಾನವಿಡೀ ದುಡಿದು ಗಳಿಸಿದ ಸಂಪತ್ತೆಲ್ಲವನ್ನೂ ಈ ಭೂತ ನುಂಗಿ ಇನ್ನೂ ಹಸಿವು ಎನ್ನುತ್ತಿದೆ. ಅದರ ಕೈಯಿಂದ ನನ್ನನ್ನು ಪಾರುಮಾಡಿ' ಎಂದು ಪ್ರಾರ್ಥಿಸಿದ. ಅದಕ್ಕೆ ಘಟೇರ, 'ಮೊದಲು ಆ ಮೀನುಗಾರನ ಸಾಲ ಮರಳಿ ಬಂತು ಎಂದು ಹೇಳಿ ಅವನ ಮಗಳನ್ನು ಗಂಡನ ಮನೆಗೆ ಕಳುಹಿಸಿಕೊಡಲು ಹೇಳು. ಹಾಗಾದರೆ ನಿನ್ನನ್ನು ಬದುಕಿಸಲು ಪ್ರಯತ್ನ ಮಾಡುತ್ತೇನೆ' ಎಂದು ಹೇಳಿದ. ವ್ಯಾಪಾರಿ ಮೀನುಗಾರನನ್ನು ಕರೆದು ಅವನದುರು ಕೈ ಜೋಡಿಸಿದ. 'ಪುಣ್ಯಾತ್ಮ, ನೀನು ಕೊಡಬೇಕಾದ ಸಾಲದ ಹಣ ಪೂರ್ತಿಯಾಗಿ ನನಗೆ ಬಂತು. ನಿನ್ನ ಮಗಳನ್ನು ಗಂಡನ ಜೊತೆಗೆ ಕಳುಹಿಸಿಕೊಡು' ಎಂದು ಬೇಡಿಕೊಂಡ.

ಇಷ್ಟಾದ ಮೇಲೆ ಘಟೇರ ತನ್ನ ಬೆತ್ತವನ್ನು ತೆಗೆದು ಭೂತದೆದುರು ಹಿಡಿದ. ಭೂತ ಸಣ್ಣದಾಗುತ್ತ ಅಣು ರೂಪ ತಳೆಯಿತು. ಅದನ್ನು ಬೆರಳುಗಳಿಂದ ಹಿಡಿದು ಶೀಸೆಯೊಳಗೆ ತುಂಬಿಸಿ ಘಟೇರ ಬಿರಡೆ ಹಾಕಿದ. ಶೀಸೆಯನ್ನು ಜಲಾಶಯದೊಳಗೆ ಎಸೆದು ತನ್ನ ಪಾಡಿಗೆ ಹೊರಟುಹೋದ. ಜೀವನವಿಡೀ ಬೇರೆಯವರನ್ನು ಶೋಷಿಸಿದ ವ್ಯಾಪಾರಿ ಮುಂದೆ ಕೂಲಿ ಮಾಡಿ ಬದುಕಬೇಕಾಯಿತು.

-ಪ.ರಾಮಕೃಷ್ಣ ಶಾಸ್ತ್ರಿ



# ಕೋಗಿಲೆಗಳು

ಇರಬೇಕು ಇರಬೇಕು  
ಮಹಿಮಾ ಪುರುಷರ ತರಹ  
ನಗಬೇಕು, ನಗಬೇಕು  
ಮುಗ್ಧ ಮಗುವಿನ ತರಹ  
ತೋರಬೇಕು ತೋರಬೇಕು  
ಅಮ್ಮನ ಪ್ರೀತಿಯ ತರಹ  
ಅಳಬೇಕು ಅಳಬೇಕು  
ಬಾನಲಿ ಮಳೆಯ ತರಹ  
ಓಡಬೇಕು ಓಡಬೇಕು  
ಚಿಮ್ಮುವ ಹರಿದು ತರಹ  
ನುಲಿಬೇಕು ನುಲಿಬೇಕು  
ನೀರಲಿ ಮೀನಿನ ತರಹ  
ಕುಣಿಬೇಕು ಕುಣಿಬೇಕು  
ನವಿಲಿನ ನಾಟ್ಯದ ತರಹ  
ಸಾಗಬೇಕು ಸಾಗಬೇಕು  
ಸಜ್ಜನ ಸಂಗದ ಸನಿಹ.

-ಕೆ.ಶ್ರೀನಿವಾಸರಾವ್ ಹರಪನಹಳ್ಳಿ